

ഈ ഇനത്തിൽ 2020 സെപ്റ്റംബർ മുതൽ 2021 ഏപ്രിൽ വരെ മാസങ്ങളിലെ കമ്മീഷൻ തുക റേഷൻ വ്യാപാരികൾക്ക് അനുവദിച്ചു നൽകുന്നുണ്ട്. 2020 ഏപ്രിൽ, മേയ് മാസങ്ങളിലായി വിതരണം നടത്തിയ അതിജീവന കിറ്റുകളുടെ കമ്മീഷൻ 2020 ആഗസ്റ്റ് മാസത്തിലും 2020 ആഗസ്റ്റ്, സെപ്റ്റംബർ എന്നീ മാസങ്ങളിൽ വിതരണം ചെയ്ത ഓണക്കിറ്റുകളുടെ കമ്മീഷൻ 2021 ഫെബ്രുവരി മാസത്തിലും അനുവദിച്ചു നൽകിയിട്ടുണ്ട്. 2021 മേയ് മാസത്തെ കിറ്റുകളുടെ കമ്മീഷൻ നൽകുന്നതിന് സിവിൽ സപ്ലൈസ് ഡയറക്ടർക്ക് അനുമതി നൽകി സർക്കാർ ഉത്തരവായിട്ടുണ്ട്. 2020 സെപ്റ്റംബർ മുതൽ 2020 ഡിസംബർ വരെ നാല് മാസങ്ങളിലെ കിറ്റുകൾക്ക് കമ്മീഷൻ അനുവദിച്ചു നൽകുവാനുള്ള പ്രൊപ്പോസൽ സർക്കാർ പരിശോധിച്ചുവരുന്നു. 2021 ജനുവരി മുതൽ 2021 ഏപ്രിൽ വരെ നാല് മാസങ്ങളിലെ കിറ്റുകൾക്ക് കമ്മീഷൻ നൽകുന്നതിനുള്ള പ്രൊപ്പോസൽ ലഭിച്ചിട്ടില്ല.

#### തിരുവമ്പാടി മണ്ഡലത്തിൽ മൊബൈൽ റേഷൻ കടകൾ

299 (3327) ശ്രീ. ലിന്റോ ജോസഫ്: താഴെക്കാണുന്ന ചോദ്യത്തിന് ഭക്ഷ്യ-പൊതുവിതരണ വകുപ്പുമന്ത്രി സദയം മറുപടി നൽകുമോ:

തിരുവമ്പാടി മണ്ഡലത്തിലെ പട്ടികവർഗ്ഗ കോളനികളിൽ മൊബൈൽ റേഷൻ കടകൾ വഴി റേഷൻ സാധനങ്ങൾ വിതരണം ചെയ്യുന്നതിന് നടപടികൾ സ്വീകരിക്കുമോ?

തിരുവമ്പാടി നിയോജകമണ്ഡലത്തിലെ പട്ടികവർഗ്ഗ കോളനികളുടെ ഏകദേശം 2 മുതൽ 3 കിലോമീറ്റർ ചുറ്റളവിൽ നിലവിൽ റേഷൻ കടകൾ പ്രവർത്തിച്ച് വരുന്നതിനാലും എല്ലാ ആദിവാസി ഊരുകളുമായി ബന്ധപ്പെട്ട് ഗതാഗതയോഗ്യമായ റോഡുകൾ ഉള്ളതിനാലും തിരുവമ്പാടി നിയോജകമണ്ഡലത്തിലെ പട്ടികവർഗ്ഗ കോളനികളിൽ മൊബൈൽ റേഷൻ കടകൾ വഴി ഭക്ഷ്യധാന്യങ്ങൾ വിതരണം ചെയ്യേണ്ട സാഹചര്യം നിലവിലില്ല. എന്നാൽ പ്രസ്തുത മണ്ഡലത്തിലെ ഏതെങ്കിലും പട്ടികവർഗ്ഗ കോളനികളിൽ റേഷൻ സാധനങ്ങൾ ലഭ്യമാകാത്ത സാഹചര്യം ശ്രദ്ധയിൽപ്പെട്ടാൽ "സഞ്ചരിക്കുന്ന റേഷൻകട" പദ്ധതി പ്രകാരം ഭക്ഷ്യധാന്യം വിതരണം ചെയ്യുന്നതിനുള്ള നടപടി സ്വീകരിക്കുന്നതാണ്.